

**වයඹ පළාත් සභා රාජ්‍ය සේවා කොමිෂන් සභාව**

වයඹ පළාත් සභා රාජ්‍ය සේවයේ ශ්‍රී ලංකා තාක්ෂණ සේවයේ කාර්මික නිලධාරී (සිවිල්) III ශ්‍රේණියේ තනතුරු සඳහා බඳවා ගැනීමේ විවෘත තරග විභාගය - 2026

වයඹ පළාත් සභා රාජ්‍ය සේවයේ ශ්‍රී ලංකා තාක්ෂණ සේවයේ පහත සඳහන් තනතුරු පුරප්පාඩු පිරවීම සඳහා වයඹ පළාතේ ස්ථීර පදිංචි සුදුසුකම්ලත් ස්ත්‍රී / පුරුෂ දෙපාර්ශ්වයෙන්ම අයදුම්පත් කැඳවනු ලැබේ.

සංකේත අංකය	තනතුරු නාමය	බඳවා ගන්නා පදනම	පුරප්පාඩු
01.	කාර්මික නිලධාරී (සිවිල්) III ශ්‍රේණිය	ස්ථීර පදනමින්	18
02.	කාර්මික නිලධාරී (සිවිල්) එක් අවුරුදු පුහුණු ශ්‍රේණිය	එක් අවුරුදු පුහුණු ශ්‍රේණිය	
03	කාර්මික නිලධාරී (සිවිල්) දෑ අවුරුදු පුහුණු ශ්‍රේණිය	දෑ අවුරුදු පුහුණු ශ්‍රේණිය	

\*\* - ඉහත සංකේත අංක 01 සඳහා සුදුසුකම්ලත් ප්‍රමාණවත් අයදුම්කරුවන් සංඛ්‍යාවක් නොමැති අවස්ථාවක අංක 02 සඳහා ද අංක 01 හා 02 යන තනතුරු දෙකම සඳහා සුදුසුකම්ලත් ප්‍රමාණවත් අයදුම්කරුවන් සංඛ්‍යාවක් නොමැති අවස්ථාවක අංක 03 සඳහා ද අවස්ථාව හිමි වේ.

මෙම විභාගය වයඹ පළාත් සභා රාජ්‍ය සේවා කොමිෂන් සභාව විසින් 2026 අප්‍රේල් මාසයේ දී කුරුණෑගල නගරයේ පිහිටුවනු ලබන විභාග මධ්‍යස්ථානයකදී පවත්වනු ලබන බව මෙයින් නිවේදනය කෙරේ. විභාගය කල්දැම්මට හෝ අවලංගු කිරීමට හෝ වයඹ පළාත් සභා රාජ්‍ය සේවා කොමිෂන් සභාවට බලය ඇත.

**01. අධ්‍යාපන සුදුසුකම් හා වෘත්තීය සුදුසුකම් :-**

ඉහත සඳහන් සියළු තනතුරු සඳහා,

**(අ) අධ්‍යාපන සුදුසුකම් :-**

භෞතික විද්‍යාව හා ගණිතය යන විෂයයන් සහිතව ගණිතය විෂය ධාරාවට අයත් විෂයයන් තුනකින් (03) අධ්‍යයන පොදු සහතික පත්‍ර (උසස් පෙළ) විභාගය එකවර සමත්වීම ;

*හෝ*

තාක්ෂණවේදය විෂයය ධාරාවේ ඉංජිනේරු තාක්ෂණවේදය, තාක්ෂණය සඳහා විද්‍යාව ඇතුළුව විෂයයන් තුනකින් (03) අ.පො.ස. (උසස් පෙළ) විභාගය එකවර සමත්වීම ;

*සහ*

සිංහල හෝ දෙමළ හෝ ඉංග්‍රීසි භාෂාව, විද්‍යාව, ගණිතය සහ තවත් එක් විෂයයකට සම්මාන සාමාර්ථ සහිතව එකවර විෂයයන් හයකින් (06) අධ්‍යයන පොදු සහතික පත්‍ර (සාමාන්‍ය පෙළ) විභාගය සමත්ව තිබීම.

සැ.යු. - ඉහත අධ්‍යාපන සුදුසුකම් සමඟ එක් එක් තනතුරු සඳහා පහත වෘත්තීය සුදුසුකම් ද සම්පූර්ණ කර තිබිය යුතුය.

(ආ) වෘත්තීය සුදුසුකම් :-

තනතුරු නාමය	වෘත්තීය සුදුසුකම්
<p>කාර්මික නිලධාරී (සිවිල්) III ශ්‍රේණිය</p>	<p>I. මොරටුව විශ්වවිද්‍යාලය හෝ අම්පාර හාඩ් ආයතනය මගින් තනතුරට අදාළ ක්ෂේත්‍රයේ පාඨමාලාවක් හදාරා ජාතික තාක්ෂණික ඩිප්ලෝමා සහතිකය ලබා තිබීම ;</p> <p style="text-align: center;">හෝ</p> <p>II. ජාතික ආධුනිකත්ව හා කාර්මික පුහුණු කිරීමේ අධිකාරිය මගින් තනතුරට අදාළ ක්ෂේත්‍රයේ පාඨමාලාවක් හදාරා ඉංජිනේරු විද්‍යා ජාතික ඩිප්ලෝමා සහතිකය ලබා තිබීම ;</p> <p style="text-align: center;">හෝ</p> <p>III. අධ්‍යාපන හා උසස් අධ්‍යාපන අමාත්‍යාංශය මගින් තනතුරට අදාළ ක්ෂේත්‍රයේ පාඨමාලාවක් හදාරා ජාතික උසස් ඉංජිනේරු ඩිප්ලෝමා සහතිකය ලබා තිබීම ;</p> <p style="text-align: center;">හෝ</p> <p>IV. ශ්‍රී ලංකා විවෘත විශ්වවිද්‍යාලය මගින් තනතුරට අදාළ ක්ෂේත්‍රයේ පාඨමාලාවක් හදාරා තාක්ෂණික ඩිප්ලෝමා සහතිකය ලබා තිබීම ;</p> <p style="text-align: center;">හෝ</p> <p>V. ශ්‍රී ලංකා ඉංජිනේරු ආයතනය විසින් පවත්වනු ලබන තනතුරට අදාළ ක්ෂේත්‍රයේ ඉංජිනේරු විභාගයේ I වන කොටස සාර්ථකව සම්පූර්ණ කිරීම ;</p> <p style="text-align: center;">හෝ</p> <p>VI. රැකියා ක්ෂේත්‍රයට අදාළව ජාතික වෘත්තීය කුසලතා (NVQ) 06 මට්ටමේ සුදුසුකම් සම්පූර්ණ කර තිබීම ;</p> <p style="text-align: center;">හෝ</p> <p>VII. උසස් අධ්‍යාපන අමාත්‍යාංශය සහ ඉහත සඳහන් තාක්ෂණ සහතික නිකුත් කරන ආයතන වලින් විමසා අදහස් ලබා ගැනීමෙන් අනතුරුව ඉහත සඳහන් තාක්ෂණික සුදුසුකම් වලට සියළු අතින් සමානාදිය තෘතීයික හා වෘත්තීය අධ්‍යාපන කොමිෂන් සභාව විසින් පිළිගනු ලබන වෙනත් තාක්ෂණික සුදුසුකම් ලබා තිබීම.</p>
<p>කාර්මික නිලධාරී (සිවිල්) එක් අවුරුදු පුහුණු ශ්‍රේණිය</p>	<p>I. තෘතීයික හා වෘත්තීය අධ්‍යාපන කොමිෂන් සභාව විසින් පිළිගත් කාර්මික විද්‍යාලයකින් තනතුරට අදාළ ක්ෂේත්‍රයේ පාඨමාලාවක් හදාරා ජාතික තාක්ෂණ සහතික පාඨමාලාව සාර්ථකව සම්පූර්ණ කර සහතිකය ලබා තිබීම ;</p> <p style="text-align: center;">හෝ</p> <p>II. උසස් අධ්‍යාපන අමාත්‍යාංශය සහ ඉහත සඳහන් තාක්ෂණ සහතික නිකුත් කරන ආයතන වලින් විමසා අදහස් ලබා ගැනීමෙන් අනතුරුව ඉහත සඳහන් තාක්ෂණික සුදුසුකම් වලට සියලු අතින් සමානාදිය තෘතීයික හා වෘත්තීය අධ්‍යාපන කොමිෂන් සභාව විසින් පිළිගනු ලබන වෙනත් තාක්ෂණික සුදුසුකම් ලබා තිබීම.</p>
<p>කාර්මික නිලධාරී (සිවිල්) දැ අවුරුදු පුහුණු ශ්‍රේණිය</p>	<p>වෘත්තීය සුදුසුකම් අදාළ නොවේ.</p>

සැ.යු. :- ඉහත සියලු අධ්‍යාපන සුදුසුකම් හා වෘත්තීය සුදුසුකම් 2026.03.31 දිනට සම්පූර්ණ කර සහතික ලබා තිබිය යුතුයි.

**02. වෙනත් සුදුසුකම් :-**

- 2.1 අයදුම්කරු ශ්‍රී ලංකාවේ පුරවැසියකු විය යුතු අතර, විශිෂ්ඨ වර්තයකින් යුක්ත විය යුතුය.
- 2.2 සෑම අපේක්ෂකයෙකුම වයඹ පළාත තුළ ඕනෑම ප්‍රදේශයක සේවය කිරීමට හා තනතුරේ රාජකාරි ඉටු කිරීමට ප්‍රමාණවත් ශාරීරික හා මානසික යෝග්‍යතාවයකින් හෙබි විය යුතුය.
- 2.3 අයදුම්කරු අයදුම්පත් භාර ගන්නා අවසන් දිනය වන විට වයඹ පළාත තුළ පූර්වාසන්න වසර 03 ක කාලයක්වත් ස්ථීර පදිංචිව සිටි අයෙකු බවට ග්‍රාම නිලධාරී විසින් නිකුත් කරන ලද පදිංචි සහතිකයක් (DS 04 ග්‍රාම නිලධාරී සහතිකය) මගින් සම්මුඛ පරීක්ෂණ අවස්ථාවේදී පදිංචිය සනාථ කළ යුතුය. අයදුම්පත් භාරගන්නා අවසන් දිනය වන විට වයඹ පළාතේ ස්ථීර පදිංචිය පූර්වාසන්න වසර 03 කට වඩා අඩු අයදුම්කරුවන් ද තමන් පදිංචි කාල සීමාව DS 04 ග්‍රාම නිලධාරී සහතිකය මගින් තහවුරු කළ යුතුය.
- 2.4 අයදුම්කරු වයඹ පළාතේ ස්ථීර පදිංචිය ලබා තිබුණ ද අයදුම්පත් භාරගන්නා අවසාන දිනය වන විට වයඹ පළාතේ ස්ථීර පදිංචිය පූර්වාසන්න වසර 03 කට වඩා අඩුවන අවස්ථාවල දී, අයදුම්පත් භාරගන්නා අවසන් දිනය වන විට අයදුම්කරුගේ කලත්‍රයා හට වයඹ පළාතේ පූර්වාසන්න වසර 03 ක කාලයක්වත් ස්ථීර පදිංචිය තිබේ නම්, එම අයදුම්කරුවන් පිළිබඳව ද ඉහත 2.3 වගන්තිය ප්‍රකාරව සලකා බැලේ. කලත්‍රයාගේ සහ අයදුම්කරුගේ පදිංචි සහතික හා විවාහ සහතිකය සම්මුඛ පරීක්ෂණ අවස්ථාවේදී ඉදිරිපත් කළ යුතුය.
- 2.5 අදාළ තනතුර සඳහා බඳවාගනු ලැබුවහොත් අවම වශයෙන් වසර 10 ක් වයඹ පළාත තුළ සේවය කළ යුතු වේ.
- 2.6 අයදුම්පත් භාරගන්නා අවසාන දිනට වයස අවුරුදු 18 ට නොඅඩු සහ අවුරුදු 40 ට නොවැඩි විය යුතුය.
- 2.7 තනතුරට බඳවා ගැනීම සඳහා වන තරග විභාගයට පෙනී සිටීම සඳහා අවශ්‍ය සුදුසුකම් සපුරා ඇති ලෙසට පිළිගනු ලබන්නේ අයදුම්කරු අදාළ සියලු සුදුසුකම් හා නියමිත වයස් සීමාව අයදුම්පත් කැඳවීමේ අවසන් දිනට සෑම ආකාරයකින්ම සම්පූර්ණ කර තිබෙන්නේ නම් පමණි.

**සංලක්ෂ්‍ය :-**

යම් ආගමික නිකායක පැවිදිවරයක් දරන කිසිදු තැනැත්තෙකු මෙම විභාගය සඳහා පෙනී සිටීමට සුදුසුකම් නොලබයි.

**03. වැටුප් පරිමාණය:-**

- 3.1 **කාර්මික නිලධාරී (සිවිල්) III ශ්‍රේණිය**  
මෙම තනතුරට අදාළ මාසික වැටුප් පරිමාණය 2025.01.01 දිනැති අංක. 10/2025 දරන රාජ්‍ය පරිපාලන චක්‍රලේඛයේ උපලේඛන I හි MN 3 – 2025 අනුව,  
රු. 52,250 - 10x 800 - 11 x 1190 - 10 x 1320 - 10 x 1350 - රු.100,040/- වේ.  
(2027.01.01 දක්වා එම චක්‍රලේඛයේ විධි විධාන වලට අනුකූලව එහි උපලේඛන III හි සඳහන් පරිදි වැටුප් ගෙවනු ලැබේ.)
- 3.2 **කාර්මික නිලධාරී එක් අවුරුදු පුහුණු ශ්‍රේණිය/කාර්මික නිලධාරී දෑ අවුරුදු පුහුණු ශ්‍රේණිය**  
රා.ප.ව. 10/2025 හි උපලේඛන අංක. VI අනුව පුහුණු කිරීමේ ශ්‍රේණියට අදාළව මාසික දීමනාව රු.41,317.00 කින් ආරම්භ වී ඉදිරියට ගෙවීම් කරනු ලබන අතර පුහුණු කාලය අවසානයේ III වන ශ්‍රේණියට පත්වීම් ලද පසු ඉහත 3.1 හි දක්වා ඇති MN 3 – 2025 ට අදාළ වැටුප් පරිමාණය අනුව වැටුප් ගෙවනු ලැබේ.

**04. සේවා කොන්දේසි:-**

- 4.1 මෙම තනතුර ස්ථීරය. සේවයට අදාළ විශ්‍රාම වැටුප් ක්‍රමය පිළිබඳ රජය විසින් ඉදිරියේදී ගනු ලබන ප්‍රතිපත්තිමය තීරණයකට යටත් වේ.
- 4.2 මෙම තනතුරට පත් කරනු ලබන්නන් වසර තුනක (03) පරිවාස කාලයකට යටත්ව පත් කරනු ලබන අතර, පරිවාස කාලය තුළ සිය රාජකාරී වැඩ සහ හැසිරීම සතුටුදායක අන්දමින් පවත්වාගෙන ගොස් තිබේ නම් හා පළමුවෙනි

කාර්යක්ෂමතා කඩඉම් පරීක්ෂණය සමත්ව තිබේ නම් හා අනෙකුත් සේවය ස්ථිර කිරීම සඳහා වන අවශ්‍යතාවයන් සම්පූර්ණ කර තිබේ නම් පරිවාස කාලය අවසානයේ සේවය ස්ථිර කරනු ලැබේ.

- 4.3 රාජ්‍ය භාෂාවක් නොවන භාෂා මාධ්‍යයකින් සේවයට බැඳුණු නිලධාරීන් විසින් නියමිත රාජ්‍ය භාෂා ප්‍රවීණතාවය පරිවාස කාලය තුළදී ලබා ගත යුතුය.
- 4.4 2020.10.16 දිනැති රාජ්‍ය පරිපාලන චක්‍රලේඛ 18/2020 හා ඊට අනුෂාංගික චක්‍රලේඛ අනුව සේවයට බැඳී වසර 03ක් ඇතුළත සේවයට බැඳුණු භාෂා මාධ්‍යයට අතිරේක වශයෙන් අනෙකුත් රාජ්‍ය භාෂාව/ භාෂා පිළිබඳ ප්‍රවීණතාවය නියමිත මට්ටමට ලබා ගත යුතුය.
- 4.5 III වන ශ්‍රේණියේ වසර 05ක් ඉක්මවීමට පෙර ඉංග්‍රීසි භාෂාව පිළිබඳ අ.පො.ස. (සා.පෙළ) සම්මාන මට්ටමේ ප්‍රවීණතාවයක් ලබා ගත යුතුය.
- 4.6 මෙම තනතුර සඳහා වන බඳවා ගැනීමේ / උසස් කිරීමේ පරිපාටියේ රෙගුලාසි හා ඒ අනුව පැවරෙන කාර්යභාරයට අමතරව ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ රෙගුලාසිවලට ද වයඹ පළාත් කාර්ය පටිපාටික රීති, වයඹ පළාත් මූල්‍ය රීති සංග්‍රහයට හා විනය කාර්ය සංග්‍රහයට ද දෙපාර්තමේන්තු නියෝගවලට ද වයඹ පළාත් සභා තාක්ෂණ සේවයට අයත් කාර්මික නිලධාරී තනතුර සඳහා වන බඳවා ගැනීමේ පටිපාටියට ද රාජ්‍ය හා වයඹ පළාත් සභාව විසින් නිකුත් කර ඇති හා වරින් වර නිකුත් කරනු ලබන වෙනත් රෙගුලාසිවලට හා නියෝග වලට ද අනුකූලව ක්‍රියා කිරීමට සියලුම නිලධාරීන් බැඳී සිටී.

05. දෑ අවුරුදු පුහුණු කිරීමේ ශ්‍රේණියට බඳවා ගනු ලබන නිලධාරීන් සඳහා විශේෂ කොන්දේසි:-

5.1 විවෘත ධාරාවෙන් පුහුණු කිරීමේ ශ්‍රේණියට බඳවා ගන්නා නිලධාරීන් සේවයේ ස්ථිර කිරීම සඳහා අනෙකුත් කොන්දේසි වලට අමතරව පහත සඳහන් වෘත්තීය සුදුසුකම් සම්පූර්ණ කළ යුතුයි.

(අ) පුහුණු කිරීමේ ශ්‍රේණියට පත් වී අවුරුදු 04 ක් තුළ තෘතීයික හා වෘත්තීය අධ්‍යාපන කොමිෂන් සභාව විසින් පිළිගත් කාර්මික විද්‍යාලයක තනතුරකට අදාළ ක්ෂේත්‍රයක සති අන්ත අවුරුදු 03 ක පාඨමාලාවක් සාර්ථකව හදාරා ජාතික තාක්ෂණික සහතිකය ලබා ගැනීම. (උදා. ජාතික තාක්ෂණික සහතිකය - සිවිල්)

හෝ

(ආ) පුහුණු ශ්‍රේණි සඳහා බඳවා ගනු ලබන නිලධාරීන් වයඹ පළාත් සභාව විසින් පිළිගනු ලබන ආයතනයක තනතුරට අදාළ ක්ෂේත්‍රයේ නේවාසික පුහුණු පාඨමාලාවක් සාර්ථකව හදාරා NVQ 5 සහතිකය ලබා ගැනීම.(මෙම නේවාසික පුහුණු පාඨමාලාව හැදෑරීමට පෙර අදාළ දෙපාර්තමේන්තු ප්‍රධානියා සමග ගිවිසුම්ගත විය යුතුය)

06. බඳවා ගැනීමේ ක්‍රමය:-

- 6.1 ලිඛිත තරග විභාගයක හා සාමාන්‍ය සම්මුඛ පරීක්ෂණයක ප්‍රතිඵල මත බඳවා ගනු ලැබේ. විභාග විෂයය නිර්දේශයේ දැක්වෙන එක් එක් ප්‍රශ්න පත්‍රයට 40% ක් හෝ ඊට වැඩියෙන් ලකුණු ලබා ලිඛිත විභාගය සමත් අයදුම්කරුවන්ගේ මුළු ලකුණු වල කුසලතාවයේ අනුපිළිවෙල අනුව ප්‍රමුඛතා ලේඛනයක් සකස් කරනු ලැබේ. ප්‍රමුඛතා ලේඛනයේ අනුපිළිවෙල අනුව බඳවා ගැනීමට අපේක්ෂිත සංඛ්‍යාවට සමාන සංඛ්‍යාවක් සාමාන්‍ය සම්මුඛ පරීක්ෂණයට භාජනය කර සුදුස්සන් තෝරාගනු ලැබේ. අදාළ අධ්‍යාපන හා වෘත්තීය සුදුසුකම් ඇති අයදුම්කරුවන් සංඛ්‍යාව පුරප්පාඩු සංඛ්‍යාවට වඩා අඩු වූ විට එම අය ලිඛිත විභාගයකින් තොරව සම්මුඛ පරීක්ෂණයකින් පමණක් බඳවා ගනු ලැබේ.
- 6.2 සම්මුඛ පරීක්ෂණය සඳහා ලකුණු ලබා දීමක් සිදු නොකරන අතර අධ්‍යාපන, වෘත්තීය ඇතුළු මූලික සුදුසුකම් පරීක්ෂා කිරීම හා ශාරීරික යෝග්‍යතාව පරීක්ෂා කර බැලීම සිදු කරනු ලැබේ.
- 6.3 III වන ශ්‍රේණියට සෘජුව බඳවා ගැනීම සඳහා සුදුසුකම් ලැබුවත් ප්‍රමාණවත් සංඛ්‍යාවක් සිටින විට III වන ශ්‍රේණියට බඳවා ගනු ලැබේ.

- 6.4 III වන ශ්‍රේණියට බඳවා ගැනීම සඳහා සුදුසුකම් ලැබුවන් ප්‍රමාණවත් සංඛ්‍යාවක් නොමැති අවස්ථාවක ඉතිරි පුරප්පාඩු සඳහා එක් අවුරුදු පුහුණු ශ්‍රේණියට බඳවා ගනු ලැබේ. එසේ බඳවා ගන්නා ලද අයදුම්කරුවන් එක් අවුරුදු පුහුණු කාල සීමාව සාර්ථක ලෙස සම්පූර්ණ කිරීමෙන් අනතුරුව පවත්වනු ලබන විභාගය සමත් වීමෙන් පසු III ශ්‍රේණියට පත් කරනු ලැබේ.
- 6.5 එක් අවුරුදු පුහුණු ශ්‍රේණියටද බඳවා ගැනීමෙන් අනතුරුව තවදුරටත් පුරප්පාඩු පවතී නම් දැ අවුරුදු පුහුණු ශ්‍රේණියට බඳවා ගනු ලැබේ. එසේ බඳවා ගන්නා ලද අයදුම්කරුවන් දෙවසරක පුහුණු කාල සීමාව සාර්ථක ලෙස සම්පූර්ණ කිරීමෙන් අනතුරුව වයඹ පළාත් සභා රාජ්‍ය සේවා කොමිෂන් සභාව විසින් පවත්වනු ලබන විභාගය සමත් වීමෙන් පසු III ශ්‍රේණියට පත් කරනු ලැබේ.

**සටහන :-** ඉහත පුහුණු කාල සීමාව අවසානයේ පවත්වනු ලබන විභාගය සමත්වීමට අපොහොසත් වන ආධුනිකයන් වෙතොත් ඔවුන්ට මාස 06 කට නොවැඩි කාලයක් සඳහා සිය පුහුණු කාලය දීර්ඝ කරවා ගැනීමට අවස්ථාව ඇත. එසේ දීර්ඝ කරනු ලබන කාල සීමාව අවසානයේ නැවත පවත්වනු ලබන විභාගයෙන් අසමත් වන ආධුනිකයන්ගේ සේවය අවසන් කරනු ලැබේ.

**07. ලිඛිත විභාගය :-**

- 7.1 ලිඛිත විභාගය සිංහල, දෙමළ, ඉංග්‍රීසි යන භාෂා මාධ්‍යයකින් ඉල්ලුම් කළ හැකි අතර, ඉල්ලුම් කරන භාෂා මාධ්‍යය පසුව වෙනස් කිරීමට ඉඩ දෙනු නොලැබේ.
- 7.2 මෙම විභාගය ප්‍රශ්න පත්‍ර දෙකකින් සමන්විත වේ. සවිස්තරාත්මක විභාග විෂය නිර්දේශයන් පහතින් දක්වා ඇත.
- 7.3 දැ අවුරුදු පුහුණු ශ්‍රේණිය සඳහා බඳවා ගැනීමේදී විෂයානුබද්ධ තාක්ෂණික පරීක්ෂණය ප්‍රශ්න පත්‍රය අදාළ නොවේ.

ප්‍රශ්න පත්‍රය	කාලය	මුළු ලකුණු	සමත් වීම සඳහා ලබා ගත යුතු ලකුණු
1. බුද්ධි පරීක්ෂණය	පැය 01	100	40%
2. විෂයානුබද්ධ තාක්ෂණික පරීක්ෂණය	පැය 03	100	40%

**විෂයය නිර්දේශය :-**

**01. බුද්ධි පරීක්ෂණය**

අයදුම්කරුවන්ගේ භාෂා හැකියාව, ගණිතමය කුසලතාවය සහ තර්කන ශක්තිය මැන බැලීම සඳහා සකස් කරනු ලබන කෙටි හා බහුවරණ ගෛලියේ ප්‍රශ්න වලින් සමන්විත වේ.

**02. විෂයානුබද්ධ තාක්ෂණික පරීක්ෂණය**

කාර්මික නිලධාරී (සිවිල්) III ශ්‍රේණිය, කාර්මික නිලධාරී (සිවිල්) එක් අවුරුදු පුහුණු කිරීමේ ශ්‍රේණිය

ගොඩනැගිලි ඉදිකිරීමේ මූලධර්ම, ඉදිකිරීමේ කාර්ය සඳහා පිඹුරුපත් සකස් කිරීම හා කියවා වටහා ගැනීමේ හැකියාව, ජල සම්පාදනය හා ජලවහනය, අපද්‍රව්‍ය බැහැර කිරීමේ ක්‍රියා පිළිබඳව අපේක්ෂකයා සතු සහජ හැකියාව විනිශ්චය කිරීම සඳහා වූ ප්‍රශ්න වලින් සමන්විත වේ.

**08. විභාග ගාස්තු :-**

විභාග ගාස්තු වශයෙන් රු.1,200/- ක මුදලක් වයඹ පළාත් සභාවේ අංක 2003-02-13 දරන ආදායම් ශීර්ෂයට බැරවන පරිදි වයඹ පළාතේ ඕනෑම ප්‍රාදේශීය ලේකම් කාර්යාලයකට ගෙවා තමා නමින් ලබා ගත් ව.ප.ස.මු.02 ලදුපත අයදුම්පත්‍රයේ නියමිත ස්ථානයේ අලවා ඉදිරිපත් කළ යුතු ය. ව.ප.ස.මු.02 ආකෘතියේ ලදුපත හැර වෙනත් ආයතනවලට මුදල් ගෙවා ලබාගත් ලදුපත් හා මුදල් ඇණවුම් හෝ මුදල් කිසිවක් භාරගනු නොලබන අතර එවැනි ලදුපත් ඉදිරිපත් කරන අයදුම්කරුවන්ට විභාගය සඳහා ඉදිරිපත් වීමට ඉඩ නොදෙන බව ද කුමන හේතුවක් නිසා හෝ ගෙවූ විභාග ගාස්තු ආපසු නොගෙවන බව ද එම විභාග ගාස්තු

වෙනත් කවර හෝ විභාගයක් සඳහා මාරු කිරීමට ඉඩ දෙනු නොලබන බව ද සැලකිය යුතුය. (මුදල් ගෙවූ ලදුපතේ ඡායාස්ථ පිටපතක් ළඟ තබා ගැනීම මතු ප්‍රයෝජනවත් විය හැක.)

**09. අයදුම් කළ යුතු ක්‍රමය :-**

**9.1** මෙම නිවේදනය අවසානයේ දක්වා ඇති ආදර්ශ අයදුම්පත්‍රයට අනුව A4 ප්‍රමාණයේ කඩදාසියේ දෙපැත්තම ප්‍රයෝජනයට ගනිමින් අයදුම්පත සකස් කරගත යුතුය. සම්පූර්ණ කරන ලද අයදුම්පත් 2026.03.31 වැනි දින හෝ එදිනට ප්‍රථම “ලේකම්, වයඹ පළාත් සභා රාජ්‍ය සේවා කොමිෂන් සභාව, පළාත් සභා කාර්යාල සංකීර්ණය, කුරුණෑගල” යන ලිපිනයට ලියාපදිංචි තැපෑලෙන් එවිය යුතුය. අයදුම්පත් බහාලන කවරයේ වම්පස ඉහළ කෙළවරෙහි, “කාර්මික නිලධාරී (සිවිල්) තනතුර සඳහා බඳවා ගැනීමේ විවෘත තරග විභාගය - 2026 ” යනුවෙන් සඳහන් කළ යුතුය.

**9.2** නියමිත ආදර්ශ ආකෘතියට අනුකූල නොවන හෝ නියමිත දිනට පෙර විභාග ගාස්තු ගෙවා නොමැති හෝ ප්‍රමාද වී ලැබෙන හෝ අපැහැදිලි හා අසම්පූර්ණ අයදුම්පත් කිසිදු දැනුම් දීමකින් තොරව ප්‍රතික්ෂේප කරනු ලැබේ. තවද සම්පූර්ණ කරන ලද අයදුම්පත්‍රය විභාග නිවේදනයේ සඳහන් ආදර්ශ ආකෘතියට අනුකූල ද යන්න පිළිබඳව විමසා බැලීම අයදුම්කරු සතු වගකීමකි. නිසි පරිදි අයදුම්පත්‍ර සම්පූර්ණ නොකිරීමෙන් සිදුවන පාඩුව අයදුම්කරු විසින්ම දරා ගත යුතුය. අයදුම්පත් ලැබුණු බව දන්වනු නොලැබේ. (අයදුම්පත්‍රයේ ඡායාස්ථ පිටපතක් ළඟ තබා ගැනීම ප්‍රයෝජනවත් වනු ඇත.)

**9.3** අයදුම්පත් එවීමේදී අයදුම්පතේ සඳහන් කරනු ලබන අධ්‍යාපන සුදුසුකම් සනාථ කිරීම සඳහා වන සහතිකපත්‍රවල සහතික කළ පිටපත බැගින් අමුණා එවිය යුතු වේ.

**9.4** අයදුම්පත් භාර ගන්නා අවසාන දිනය 2026.03.31 වේ.

**10. අයදුම්කරුගේ අත්සන සහතික කිරීම :-**

අයදුම්පත්‍රයේ අපේක්ෂකයාගේ අත්සන රජයේ විද්‍යාලයක විදුහල්පතිවරයෙකු, සාමදාන විනිශ්චයකරුවකු, දිවුරුම් කොමසාරිස්වරයෙකු, නීතිඥවරයෙකු, ප්‍රසිද්ධ නොතාරිස්වරයෙකු, ත්‍රිවිධ හමුදාවේ අධිකාරී බලයලත් නිලධාරියෙකු, පොලිස් සේවයේ ගැසට් කළ තනතුරක් දර නිලධාරියෙකු හෝ රු. 71,240/- කට වැඩි මූලික මාසික වැටුපක් ලබන රජයේ ස්ථිර තනතුරක් දරන මාණ්ඩලික නිලධාරියෙකු හෝ විසින් සහතික කරනු ලැබ තිබිය යුතුය.

**11.** ඉල්ලුම්පත්‍රය පිරවීමේ දී සැලකිලිමත්ව නිරවද්‍ය තොරතුරු සැපයිය යුතුය. එම තොරතුරු කිසිදු අයුරකින් සංශෝධනයට ඉඩදෙනු නොලැබේ. මෙම විභාගයේ නීතිරීති අනුව යම් අයදුම්කරුවකු විභාගයට පෙනී සිටීමට නුසුදුසු බව අනාවරණය වුවහොත් විභාගයට පෙර හෝ විභාගය පැවැත්වෙන අතරතුර හෝ විභාගයෙන් පසුව හෝ ඕනෑම අවස්ථාවක දී ඔහුගේ/ ඇයගේ අපේක්ෂකත්වය අවලංගු කළ හැකිය. අයදුම්කරුවන් විසින් ඉදිරිපත් කරන ලද තොරතුරක් ඕනෑම අවස්ථාවක අසත්‍ය බව පෙනී ගියහොත් ඔහු/ ඇය වයඹ පළාත් සභා රාජ්‍ය සේවයෙන් පහ කිරීමට පිළිවන.

**12.** අයදුම්පත් භාරගන්නා අවසාන දිනට හෝ එදිනට පෙර නියමිත විභාග ගාස්තු ගෙවා ඊට අදාළ ලදුපත සමග නිවැරදිව සම්පූර්ණ කර එවන ලද අයදුම්පත් පරීක්ෂාවට ලක්කර, මෙම බඳවා ගැනීමේ නිවේදනයේ සඳහන් තනතුරු සඳහා අයදුම්කිරීමට සුදුසුකම්ලත් අයදුම්කරුවන් සඳහා පමණක්, වයඹ පළාත් සභා රාජ්‍ය සේවා කොමිෂන් සභාවේ ලේකම්වරයා විසින් විභාග ප්‍රවේශපත්‍ර නිකුත් කරනු ලැබේ. ප්‍රවේශපත්‍ර නිකුත් කළ වහාම ඒ බව සඳහන් කරමින් වයඹ පළාත් සභා රාජ්‍ය සේවා කොමිෂන් සභාවේ ([www.psc.nw.gov.lk](http://www.psc.nw.gov.lk)) නිල වෙබ් අඩවියේ නිවේදනයක් පළ කරනු ලැබේ. විභාගය පැවැත්වෙන දිනට දින 03 කට පෙර විභාග ප්‍රවේශපත්‍රය නොලැබුණි නම්, වහාම වයඹ පළාත් සභා රාජ්‍ය සේවා කොමිෂන් සභාවේ විභාග අංශයට දැනුම් දිය යුතුය.

**13.** තරග විභාගයට පෙනී සිටීම සඳහා ප්‍රවේශ පත්‍රයක් නිකුත් කිරීම අයදුම්කරු මෙම තනතුර ලැබීම සඳහා සුදුසුකම් සපුරා ඇති බවට පිළිගැනීමක් ලෙස සලකනු නොලැබේ. සුදුසුකම් සනාථ කිරීම සඳහා අදාළ ලිපි ලේඛනවල මුල් පිටපත් සම්මුඛ පරීක්ෂණයේදී ඉදිරිපත් කළ යුතුය. සෑම අයදුම්කරුවෙක්ම තනතුරට අදාළ සියලු සුදුසුකම් අයදුම්පත් භාර ගන්නා අවසාන දිනට හෝ එදිනට පෙර සම්පූර්ණ කර තිබීම අනිවාර්ය වේ.

**14. අපේක්ෂකයන්ගේ අනන්‍යතාවය:-**

සෑම අපේක්ෂකයකුම තමා පෙනී සිටින සෑම විෂයයක් සඳහාම තම අනන්‍යතාවය, පහත සඳහන් ලේඛනයකින්, විභාග ශාලාධිපතිට තහවුරු කළ යුතුය.

(අ) පුද්ගලයින් ලියාපදිංචි කිරීමේ දෙපාර්තමේන්තුව මගින් නිකුත් කරන ලද ජාතික හැඳුනුම්පත ;

හෝ

(ආ) වලංගු විදේශ ගමන් බලපත්‍රය / වලංගු ශ්‍රී ලාංකික රියදුරු බලපත්‍රය.

සටහන :

විභාග ශාලාවේදී තම අන්‍යන්‍යතාවය තහවුරු කිරීමට අපේක්ෂකයෙකු අපොහොසත් වුවහොත් ඔහු / ඇය විභාගයට පෙනී සිටීම සඳහා නුසුදුස්සෙකු ලෙස සලකනු ලැබේ.

15. මෙම විභාගය පැවැත්වීම හෝ නොපැවැත්වීම පිළිබඳ හෝ පැවැත්වීමෙන් පසු තෝරා ගැනීම් කිරීම / නොකිරීම හෝ පුරප්පාඩු සංඛ්‍යාව පිළිබඳ අවසාන තීරණය වයඹ පළාත් රාජ්‍ය සේවා කොමිෂන් සභාව සතුය. එමෙන්ම මෙම නිවේදනයේ විධිවිධාන සලසා නොමැති කිසියම් කරුණක් වෙනොත් ඒ සම්බන්ධයෙන් වයඹ පළාත් රාජ්‍ය සේවා කොමිෂන් සභාව විමසා වයඹ පළාත් ගරු ආණ්ඩුකාරවරයා විසින් තීරණය කරනු ලැබේ.

16. සිංහල, දෙමළ හා ඉංග්‍රීසි මාධ්‍යයන්ගෙන් පළවන මෙම නිවේදනයේ භාෂා පාඨ අතර කිසියම් හෝ නොගැළපීමක් හෝ අනනුකූලතාවක් ඇති බව පෙනී යන්නේ නම් එවැනි අවස්ථාවක සිංහල මාධ්‍යය නිවේදනය නිවැරදි සේ සලකා කටයුතු කරනු ලැබේ.

වයඹ පළාත් රාජ්‍ය සේවා කොමිෂන් සභාවේ නියමය පරිදි,

එන්.එම්.ජේ.ප්‍රනාන්දු  
ලේකම්,

වයඹ පළාත් සභා රාජ්‍ය සේවා කොමිෂන් සභාව.

2026 පෙබරවාරි මස 26 වැනි දින,  
පළාත් සභා කාර්යාල සංකීර්ණය,  
කුරුණෑගල.